

Yesu Hkristu Hpe Shangai Chying Hkai La Na Matu Manam Shara Jaw Ya Ga

Mahte 1:23, 2:1-12, Luka. 2:8-14, Yawhan 1:4-5, Shingran 3:20



Rev, Hpau Gan
Tang Gun

**KBC La
Komiti
Hpa-awn**

Karai Kasang a tsawra myit gaw, yubak mara a majaw myit mada shara nnga mat sai shinggyim masha ni myit mada shara hkye hkrang la ai chyeju bai lu la na matu, tsawra myit a npawt Karai Kasang gaw shi a hkrang bung gawng shingyan hte bung ai shi tsawra ai shinggyim masha ni tara tawt lai ai yubak mara a jaw e myit mada shara nnga mat sai kaw nna, htani htana grin ai sumsing mungchying sha bai tai lu na matu, hkye hkrang la ai chyeju ahkaw ahkang jaw ya lu ai kasha shingtai Hkristu ngu ai Yesu hpe mungkan ntsa Yuda mung Betlehem mare dumsu ulawng ushat wakang kaw Yawsep yan Mari a tengman jet ai tsawra myit kun dinghku hta shinggyim hkum shan dagraw nna shangai chying hkai nga pra sa wa shangun nu ai.

Yesu Hkristu mungkan ntsa du sa nna shangai wa ai lam gaw, Karai Kasang a mara dat ya ai galu kaba dik ai mauhpa tsawra myit kumhpa san san gaw, tengsha shangai wa sai Yesu Hkristu nan rai nga ai law.

Tsawra ai nu, wa, hpunau yawng hte e Yesu Hkristu gaw hkawhkam ni a hkawhkam, hpura ni yawng a ntsa na hpan Madu rai nga ninglen grit nem ai dusat shanu shara ulawng kata, ushat wakang hta shangai sa wa ai lam gaw masha amyau baw hpan hpe n-gin hka, masha madang tsang hpe n-gin hka ai sha, Karai Kasang a tsawra matsan dum ai kumhpa, hkye hkrang la ai chyeju hpe lu la shajang na matu rai nga ai. Matsan ai wa hte mung, lusu ai wa hte mung, arawng nlu ai wa hte mung, arawng lu ai wa hte mung, hpaji nchye ai wa hte mung, hpaji chye ai wa hte mung, yubak mara lu ai wa hte mung, mara n-galaw ai wa hte mung hkum zup nna Yesu Hkristu hpe hkap la kam sham nawku ai ni yawng hte gaw hkye hkrang la ai chyeju lu la na matu rai nga ai. Yesu Hkristu gaw lama na arawng aya lu ai hkawhkam hkaw kata kaw she shangai wa ai rai yang gaw, matsan

mayen masha ni, yubak mara lu dum nga ai ni, arawng nlu ai ni, masha nsawn hkrum kau sai ni yawng gaw kadai mung nsa hkrum gwi na rai nga ai. Ya gaw grit nem ai dusat ni a shanu shara ulawng kata, ushat wakang hta shangai wa ai majaw matsan mayen masha ni, arawng nlu ai ni masha madang tsang n-gin hka ai sa du nawku dawjau kam sham lu ai lam rai nga ai.

Sagu rem ai ni Yesu Hkristu kaw sa du sa mu nawku dawjau lu ai lam gaw mungkan ga ntsa hta hpa arung arai, arawng aya kaw manoi nna myit mada rai dum nga na lam hpe mung nnga myit kaji garen matsan mayen hkrum nga ai aten hta shanhte a matu myit mada shara hkye la Madu shangai wa sai lam hpe shanhte kaw dan pru ai lam kasa ni htawn tsun dan ai Karai Kasang a mungga hpe shanhte a myit masin hta hkrak kam sham hkap la hkan sa ma ai majaw hkye hkrang la ai Madu Yesu Hkristu hpe kabu gara sa mu nawku dawjau lu ai lam rai nga ai. Sinpraw mung na hpaji rawng ai ni Yesu Hkristu hpe sa mu nawku dawjau sak jaw lu ai lam gaw shanhte mu ai laklai ai shagan hpe yu nna ndai mungkan hta hpung shingkang rawng ai Madu teng teng shangai sai. Nдай hpung rawng ai Madu hpe anhte mu hkra hkan tam nna hkungga la ra nawku dawjau gying nga ga ai. Nдай hpung shingkang rawng ai Madu a man e gaw anhte lu ai sutgan, anhte chye ai hpaji, anhte lu ai arawng aya gaw hpa nrai nga sai ngu nna shan hte lu ai sutgan, hpaji, arawng aya yawng hpe raw sharun shagrit shanem kau ai hte hpung rawng Madu hpe hkan tam ma ai majaw hkye la Madu Yesu Hkristu hpe sa mu nawku daw jau lu ma ai.

Herod hkawhkam wa ga hpa majaw hkye hkrang la ai Madu Yesu Hkristu hpe nlu nawku dawjau ai lam gaw, shi a n-gup, nten aga kaw sha nawku mayu nngai ngu tsun masu let, kaja wa gaw shi a myit masin hta manawn masham nju ndawng nga ai. Shi a magam tingnyang gashun la na wa rai nga ai ngu nna, ninghkap gasat na myit rawng nga ai majaw, hkye la Madu Yesu Hkristu hpe nlu nawku dawjau nu ai.

Tsawra ai nu wa hpunau yawng hte e anhte lu ai sutgan, hpaji, arawng aya hta shamyet shanat nrai dum mat ai sha, lam magup hpe raw sharun kau nna shagrit shanem let Hkirmat poi shang lawm ai rai yang hkye la Madu Yesu Hkristu hpe sa mu nawku dawjau lu na ga ai law.

Yesu Hkristu gaw manam madu tsawra myit hte shara jaw ya ai ulawng kata ushat wakang hta shangai nna mungkan a nhtoi hkye hkrang la ai Madu majing tai wa sai. Tsawra ai nu wa hpunau ni e nsin hkrai chyip rai nna sin mak nga ai nta nhku gawk kata kaw rawng nga ai wa gaw chyinghka akawk nsen na nna chyinghka makau kaw tsap nga ai nhtoi wan pyen din lang ai wa hpe chyinghka hpaw ya dat ai hte rau gawk kata na nsin ni yawng hprawng hkoi mat wa nna nta gawk ting htoi san mu lu mat ai zawn anhte a gawng kya chye ai yubak mara sai zawn hkyeng mang tim hkyen zawn bai jahpraw kau ya lu ai hkye hkrang la ai Madu Yesu Hkristu hpe dai ning na Hkirmat poi aten ladaw hta nang ngai yawng a myit masin chyinghka hpaw ya nna manam shara, shangai chyinghkai sara jaw ya let kabu gara hkap tau hkalum la ga law.

Yawng a matu ngwi pyaw kabu gara dik ai hkye hkrang la Madu Yesu Hkristu hte hkrum zup lu ai Hkirmat poi rai u ga law...

**Rev. Hpaun Gan Tang Gun
KBC La Komiti Hpa-awn**